



DEMOCRATIC FRONT FOR ERITREAN UNITY

ብምኽንያት መበል 28 ዓመት ዝኸሪ ነጻነት ኤርትራ፤

ብደሞክራሲያዊ ግንባር ሓድነት ኤርትራ /ደ.ግ.ሓኤ/፤

ዝወጸ ውድባዊ መግለጺ፤

ህዝብታት ኤርትራ ምእንቲ ሃገራዊ ነጻነቶም፣ ሰብአውን ደሞክራሲያውን መሰሎምን ክብሉ ኣንጻር ዝተፈላለዩ ተበራረይቲ ባዕዳውያን መግዛእታዊ ስርዓታት ብሰላማውን ዓመጸውን ኣገባባት ብምቅላስ፣ ከቢድ መስዋእትን ስንክልናን ብምኽፋል መጠነ-ሰፊሕ ሕሰም-መከራን ስቓያትን ብምርኣይ ነዛ ንመበል 28 ዓመት እንክብራ ዘለና 24 ግንቦት ክብርቲ ታሪኻዊት ዕለት፣ ክተረጋገጽን ኣብ ታሪኽም ዓብን ክቡርን ስፍራ ዘለዎ ኮይና ክትምዝገን ዝገበሩ ጆጋኑ ህዝብታት እዮም።

እዛ ብመጠነ ሰፊሕን ከቢድን ናይ ቃልሲ ዋጋ ዝተረጋገጸት ታሪኻዊት ናይ ነጻነት ዕለት እዚኣ ግን ብሰንኪ ጸረ-ህዝብን ጸረ-ደሞክራሲን ዝኾነ መሪሕነት ህግሓኤ /ህግደፍ/ በርዒና፣ ናይ ህዝብታትና ብሩህ መጻኢ መሊኡ ጸለሚቲ፣ ሃገርና ቅዋምን ሕግን፣ ሕጋዊ መንግስትን ኣልባ ኮይና፣ ምድረ-ምልክን ዡናትን፣ ህልቂትን ዕንወትን፣ ድኽነትን ስደትን፣ ኣድልዎን ብኩራተ-ፍትሕን ኮይና ክትግለጽ ትግደድ ኣላ። ኩነታት ህዝብታትና ድማ ሰብአውን ደሞክራሲያውን መሰሎም ብምልኣት ተሓሪሞም፣ ባህላዊ፣ ሃይማኖታውን መንፈሳውን እምነቶም እናተጋህሱ፣ ነጻ ሓሳብን እምነትን ከይሕዙን ከይወደቡን ከይንቀሳቅሱን ተኣጊዶም፣ ነቲ ኣረሚናዊ ስርዓት ናይ ኩሉ-መዳያዊ ጠለባቲ ኣቕረብቲ ኮይኖም፣ እተን መሰረታውያን ኣሃዱታት ናይ ሕብረተ-ሰብና ዘኾና ስድራቤታት ኤርትራ ድማ ገለ እናፈረሳ፣ ገለ ድማ ጠዋርን ሓብሓብን ስኢነን ተመጽወቲ ክኾና ተፈሪደን፣ ህዝብታትና ብስመ ነጻነትን ልዑላውነትን ልምዓትን ብሓይሊ ጅሆ ተታሒዞም፣ 728 ዓመታት ምሉእ ኣብ ናይ ጸልማት ፖለቲካዊ ሃዋሁ ሂወቶም ክመርሑ ዝጸንሑን ዘለዉን እዮም።

ሎሚ ነዛ ታሪኻዊት መዓልቲ ነጻነትና ኣብ እንዝክረሉ ዘለና ወቕቲ ጭቡጥ ኩነታት ሃገርና ክንርኢ እንክለና፣ ምስ ኩነታት ዘተ ሰላም ኤርትራን ኢትዮጵያን ምጅማር ተታሓሒዙ ብሓደ ገጽ፣ ዘሓገስን ዝድገፍን፣ ቦቲ ካልእ ገጽ ድማ ዘሰክፍን ትኩረትን ጥንቃቄን ዝሓትት ፖለቲካዊ ተርእዮ ተኸሲቱ ጸኒሑን ኣሎን እዩ። እቲ ንክልቲኦም ኣሕዋት ህዝብታት ከቢድ ዋጋ ክኸፍሉን ብናይ ኣይከናት ኣይሰላም ብሰንፈላል ግዚኣም ከባኸንን ጠንቂ ዝኾነ ኣዕናዊ ግጭት ኤርትራን ኢትዮጵያን ብሕግን ሰላምን መዕለቢ ንክረክብ ዝተጀመረ መስርሕ ዘተ ሰላም ምጅማሩን ደባት ናይ ክልቲኤን ሃገራት ምኽፋቲን፣ ዋላኳ ውሕስነት ዘይነበርን ብህግደፍ ቀልጢፉ ዳግም ዝተዓጽወን እንተኾነ፣ ኣብቶም ውሱናት ኣዋርሕ፣ ኣብ ክልቲኦም ኣሕዋት ህዝብታት ናይ ሰላምን ሕውነትን መንፈሳት ክበራበር፣ ኣብ ማሕበራዊ መዳይ ሰናይ ናይ ምብጽጻሕ ኩነታት ክፍጠር፣ ኣብ ቁጠባዊ መዳይ ድማ መጠናዊ ሓባራዊ ምጥቕቓም ተጀሚሩ ነይሩ እዩ።

ይኹን ዳኣምበር፣ መስርሕ ዘተ ሰላም ክልቲኦም ህዝብታትና ዘይፈልጡዎም ምስጡራት ኣጀንዳታት ብምሓዝ ግልጽነት ዘይብሉ ኣገባብ፣ ክካየድ ስለ ዝጸንሑን ዘሎን፣ ኣሉታዊ መንጽብረቕታ ክህብ ጸኒሑ እዩ። እዚ ምስቲ መራሕቲ ህግደፍ ብዛዕባዚ መስርሕ ዘተዚ ኣመልኪቶም ናይ ህዝብታትናን ሃገርናን ነጻነት፣ ክብርን ልዑላውነትን ብኣሉታ ዝጸሉ መደረታት ተደሚሩ፣ ንህዝብታትና ካብ ክስከፉን ክጠራጠሩን ምግባር ሓለፉ፣ ሰላም፣ ደሞክራሲን ልምዓትን ንምርግጋጽ ዘካይድዎ ዘለዉ ህዝባዊ ቃልስና ፖለቲካዊ ነዳዲ ወሲኹሉን ኣጠናኸሩዎን እዩ። ስለ ዝኾነ ድማ ህዝብታትና ኣብዚ ግዜዚ፣ ኣንጻር ጉጅለ ህግደፍ "ይኣክል" ዝብል ጭርሖ ብምልዓል፣ ካብ ዝኾነ እዋን ንላዕሊ ኣብ ወጻኢ ኣብ ዝተፈላለዩ ሃገራት ብስፍሓትን ብናህርን ብዓውታ እናተቐወሙ፣ ኣብ ውሽጢ ሃገር ዝነበር ህዝብና ድማ፣ ንህግደፍ ካብ እምነተ-ሕልንኡ ብምወጻእ፣ ብስወርን ብጥንቃቄን ንሓንሳብን ንሓዋሩን ንምውጋዱ ኣብ ርሱን ፖለቲካዊ ንጥፈታት ዝርከቡ ዘለዉ።

ምልካዊ ስርዓት ህግደፍ ካኣ ካብቲ ሚስጢራዊ መስርሕ ዘተ ስሉጥ ጠቕሚ እናአማዕደወ ዶብ ብምዕጻው ናይ ክልቲኡ ህዝብታት ርክብን ምንቅስቃስን ምጥቕቓምን ክቋረጽ ብምግባሩ፡ ካብ ህዝብታትና ወጠርቲ ሕቶታት እናጋጠሞ፡ ካብኣቶም ንክሃድም፡ ንህዝብታትና ንምድንጋርን ትኸረቶም ናብ ግዳም ንምጥምዛዝን ክብል፡ “ወያነ ካብ ስልጣን እዩ ወራዱ ምበር ኣይሞተን፡ ካብ ባድመ ኣይወጽእን ስለ ዝበለ መሬትና ክንርከብ ኣይከኣልናን፡ ስለዚ ኣብ ከባቢና ተፈጠሩ ዘሎ ትስፋው ዕድላት ከዩምልጠና ሎሚውን ብጽንዓት ኣብ ልምዓት ከንወፍር ኣለና፡ ልምዓት ብጽንዓት” ዝብል መደናገሪ ጭርሖ ብምሕንጋጥ ሰፊሕ ግፉ እናካየደ ምስ ህዝብታትና ናብ ኣያል ዘይምትእምማንን ምትሕንፍቕን ተሳጢሑ፡ ኣብ ናይ ፖለቲካዊ ተነጽሎን ጽሞዋን ኩነታት ኮይኑ እዩ ን24 ግንቦት 2019 ከኹብራን ንዕድመ ስልጣኑ ንምንዋሕ ዝሕግዝ ፕሮፖጋንዳዊ ሃልኪ ንምምእራር ዓሊሙ ሸበድበድ እናበለ ዘብዕላ ዘሎ።

ቡቲ ካልእ ገጽ ድማ፡ ውልቃውን ጉጅላውን ረብሓታቱ ክምእርር ክብል፡ ዝተፈላለዩ ሸርሒታት እናፈሓሱ፡ ልዑላዊ መሬትናን ባሕርናን ኣብ ዋጋ ዕዳጋ እናውረደ፡ ብዋጋ ሰላምን ርግኣትን ሃገርናን ዞባናን እናተጣለዐ፡ ኣብ ከባቢና ዝረኣዩ ዘለዉ ወጥሪታትን ግጭታትን ከም ጽቡቕ ኣጋጣሚ ብምውሳድ፡ ኣብዚ ከባቢ ሰብ ልዑል ጠቕሚ ዝኾኑ ናይ ቀረባን ርሑቕን ሓይልታት ተለኣኣኹ ብምዃን ኣብ ሸግር የመን ዘይቀጥታዊ ተሳትፎ እናገበረ፡ ኣብ ካልኣት ጉዳያትውን ጠብሎቕሎቕ እናበለ፡ ንሃገራዊ ነጻነትናን ልዑላውነትናን ቀጻልነቱን ናብ ቀጻሊ ሓደጋ ከእቱ ዝኸእል ናይ ጽግዕተኛ ፖለቲካዊ ተልእኾታት ክፍጽም ኣብ ምንዳይ እዩ ዝርከብ ዘሎ።

ኩነታት ደምበ ተቓውሞና፡ መስርሕ ዘተ ሰላም ኤርትራን ኢትዮጵያን ምስ ተጀመረ፡ ካብ ዘይግሉጽነቱ ዝብገስ ኣብ ህዝብታትናን ተቓውሞቲ ኣካላትናን ምጥርጣራትን ስኽፍታን እናፈጠረ ኣዛራቢ እናኾነ ካብ ዝመጸሉ ግዜ ኣትሒዙ፡ ኣብ ህዝብታትና ሰፊሕ ናይ ቃልሲ ማዕበል ክለዓዓልን ጽዑቕ ፖለቲካዊ ንጥፊታት ኣንጻር መንግስቲ ህግደፍ ክፍጠርን ስለ ዝደረኸ፡ ንደምበ ተቓውሞና መጠናዊ ዓቕምን ስፍሓትን ክውንን ኣኸኢሉዎ እዩ። ይኹን ዓኣምበር፡ ተቓውሞ ኣካላትና ካብ ሕድሕድ ምንጽጻግን ምጉጅጃልን ድኹም ኩነታት ብምንጋፍ፡ ጭቡጥ ዓቕምታቱ ኣውሃሂዱ ኣብ ትሕቲ ሓደ ሰፊሕ ሃገራዊ ግንባር /ጽላል/ ዓሲሉ ክቃለስ ገና ስለ ዘይከኣለ፡ ኣወንታዊ ናይ ቃልሲ ኣበርክትኡ ክም ዘለዎ ኮይኑ ብሓፈሻ፡ ንጥፊታቱን ኣበርክትኡን ግን ዘይከምቲ ካብኡ ትጽቢት ዝግበረሉ እናኹ፡ ትሑትን ዘገምታውን ኮይኑ እዩ ክመጽእ ጸኒሑን ዝቕጽል ዘሎን።

ቡቲ ካልእ ወገን ድማ፡ ኣካል-ኣምሳል ደምበ ተቓውሞና ዝኾነ “ይኣክል” ዝብል ጭርሖ ዝተሓንገጠ ናይ ህዝቢ ማዕበላዊ ምንቅስቃስ፡ ኣንጻር መንግስቲ ህግደፍ ዘካይዶ ዘሎ ሰፊሕ ናይ ቃልሲ ንጥፊታት ዓቢ ስፍራ ዝሕዝን ዝድገፍን ኮይኑ፡ ዝተነጸረ ፖለቲካዊ ዕላማን ዝተማእከለ ውዳቤን ብምሓዝ ምስ ኣባላት ደምበ ተቓውሞ ዝኾኑ ወገናቱ ተወሃሂዱን ተሓባቢሩን ኣንጻር ናይ ሓባር ጸላኢ /ህግደፍ/ ንክቃለስ ዘለዎ መርገጽን ቅሩብነትን ከዩነጸረ፡ ብዝተነጸጸለ ኣገባብ ይነጥፍ ብምህላው፡ ነቲ ኣብ ደምበ ተቓውሞና ዘሎ ድኽመታት፡ ተወሳኺ ድኽመት ንክፍጠር ተርኡ ኣብ ምጽዋት ዝርከብ ዘሎ እዩ።

ኣባላት ደምበ ተቓውሞ ዝኹና ኣካላት፡ ኣብዚ ወቕቲዚ ዝፍጠር ዘሎ ተሃዋሲ ፖለቲካዊ ኩነታት እናመከትና፡ ህዝብታትናን ሃገርናን ካብ ውድቀትን ምብትታንን ብምድሓን፡ ጉጅለ ህግደፍ ብምድምሳስ ደሞክራሲያዊ ለውጢ ከነረጋግጽ ንክንበቅዕ፡ ኩላትና ተቓውሞቲ ኣካላት ፍልልያትና ብምዕቃብ ብደሞክራሲያዊ ኣገባብ እናማሓደርና፤ ሓደ ኩላትና ተቓውሞቲ እንሰማማዓሉ ሰፊሕ ሃገራዊ ግንባር /ጽላል/ ክምስረትን ኣብኡ ዓሲልና ክንቃለስ ኣለና። ፖለቲካዊ ውድባት ድማ ኣብዚ ቃልሲ ሓጋዚ ፖለቲካዊ ተራ ክጸወታ መታን ክኸእላ፡ ሓደ ንፖለቲካዊ ውድባት ጥራሕ ዝሓቁፍ ግንባር ፈጠረን ክቃለሳ ኣድላዩ። ኣብ ምንግፍ ዝርከብ ዘሎ ናይ ህዝብና ማዕበላዊ ምንቅስቃስ ድማ፡ ካብ ንህግደፍ ምቕምም ንላዕሊ ዝዘለለ ዝተነጸረ ፖለቲካዊ ዕላማን ውዳቤን ብምውናን፡ ምስ ወገናቱ ዝኾኑ ኣባላት ደምበ ተቓውሞ ሓቢሩን ተደጋጊፉን ክቃለስ፡ ደግሓኤ ብኣጋጣሚ ዛ ታሪኻዊት ናይ ቃለሲ ዕለትዚኣ ጸዋዒቱ የመሓላልፍ።

ኤርትራዊ ሃገራዊ ባይቶ ንደሞክራሲያዊ ለውጢ፡ ነዚ ፈታኒ ዝኾነ ወቕቲ ዝፈጥሮ ተጽዕኖን ጸገማትን በዲሁ 2ይ ሃገራዊ ጉባኤኡ ብዓወት ከሰላሰል ምክኣሉ፡ ዝምሳሰን ዘተባባዕን እዩ ጥራሕ ዘይኮነስ፡ እዚ ዓወትዚ ንካልኣት ኣባላት ደምበ ተቓውሞውን ንቃልሲ ዝሕግዝን ዘተባብዕን ምዃኑ ደ.ግ.ሓ.ኤ ይግንዘብ። በዚ ኣጋጣሚዚ ኤሃባደለ ከም ዝሰፍሖ ጥሙር ሓይሊ ዝሓቕፈ ግንባርና መጠን፡ ኩሉ ተቓውሞ ሓይሊ ዝዓስሎን ዝዋሳኣሉን ሰፊሕ ሃገራዊ ግንባር /ጽላል/ ክምስረት፤ ነኒ ንነኒ ምስዚ ፖለቲካዊ ሓይልታት ጥራሕ ዝሓቁፍ

ግንባር ንክምስረት ኤሃባደላ ልዑል ተርኡ ክጸወት እናተተስፈው፡ ኣብ ዘካይዶ ቃልስን ጸዕርን ደ.ግ.ሓ.ኤ ፖለቲካዊ ተርኡ ክጸወት ድልዊ ምዃኑ በዚ ኣጋጣሚ ከረጋግጽ ይፎቱ።

ጉዳይ ዶብን መስርሕ ዘተ ሰላም ኤርትራን ኢትዮጵያን ዘጋጥሞም ዘሎ ብደሆታት ብምስጋር፡ መዕለቢ ክረኽቡ ዝኽእሉ፡ ሕቶ ዶብ ኤርትራን ኢትዮጵያን፡ ከም ኣገዳሲ ኣጂንዳ ተታሒዙ፡ ካብ ፖለቲካዊ ምጣልዒ ካርታ ናይ ህግደፍ ምዃን ድሒኑ፡ ሎሚ'ውን እንተኹን ብመሰረት ስምምዕ ውዕል ኣልጀርስን ውሳኔ ኮሚሽን ዶብን፡ መፍትሒ ክረኽብ ዝኽእልን ክረኽብ ዘለዎን ምዃኑ ደግሓኤ ይኣምን። ኣብ ዝሓጸረ ግዜ መዕለቢ ክግበረሉ ከም ዘለዎ ድማ ንዝምልከቶም ኣካላት ብኣጽንኦት የተሓሳስቡ።

ጉዳይ መስርሕ ሰላም ኤርትራን ኢትዮጵያን ዝምልከት ድማ፡ ክልቲኦም ኣሕዋት ህዝብታትና ዝፈልጥዎም ኣጀንዳታት ተቐሪጾም፡ ካብ ምሽፍናን ሚስጢራዊ ኣገባብ ኣካይዳን ዝደሓኑ ኮይኖም፡ ናይ ክልቲኦም ኣሕዋት ህዝብታት ህልውን መጻእን ሓባራዊ ረብሓታት ብዘረጋግጽ፡ ግልጽን እዉጅን ዝኾነ መስርሕ ዘተ ክካይድ ከም ዝግባእ እዩ ደግሓኤ ዝኣምን፡ ዝድግፍን ዘተባብዕን።

ኣብ መደምደምታ፤ 24 ግንቦት መዓልቲ ነጻነትና ንመበል 28 ዓመት እነኹብራ ዘለና፡ ምልካዊ ስርዓት ህግደፍ ካብ ህዝብታትናን እሙናት ኣባላቱን ሰዓብቱን ኣብ ደገን ውሽጥን ኣዐርዮ ተነጺሉን ተፈንፊኑን፤ ዕድመ ስልጣኑ ንክናውሕ ክብል፡ ንናጽነትናን ልዑላውነትናን ዝፈታተን ብሂላዊ ኣንፍታት እናኣቀላቐለ፤ በቲ ግልጽነትን ውሕስነትን ገና ዘየርኣዩ መስርሕ ዘተ ክኸወል እናፈተነ፤ ብስም መዕረፊ ዘይረኸበ ሕቶ ዶብ እናተመጸደቐ፤ ተለኻሒሙ ናይ ምውዳቕ ሚላ ተሓገጊጦ ዕለተ-ውድቀቱ ኣብ ዝጸብየሉ ኩነታት ብሓደ ገጽ፤ በቲ ካልእ ገጽ ድማ፡ ደምበ ተቓውሞናን ሓፋሽ ህዝብታትናን ካብ ዝኾነ ግዜ ንላዕሊ ቃልሶም ኣብ ልዕሊ ገባቲ ስርዓት ህግደፍ ኣብ ዘወዕዕይሉን ዘሰፍሕሉን ተስፋ ዝህብ ናይ ቃልሲ ኩነታት ኣብ ዝራኣየሉ ትስፋው ኩነታት ኮይና ኢና እነኹብራ ዘለና፡

ስለ ዝኾነ ውጹዓት ህዝብታትና ብሓፈሻ፡ ደቂ-ኣንስትዮ፡ መንእሰያትን ምሁራትን ካኣ ብፍላይ፡ ኣብ ጽላል ሰውራኹም መለእኩም ብምዕሳል፡ ኣብ ዝተወደበ ተቓዋሚያናን፡ ገና ክውደብ ኣብ ምንጥጥፍ ዝርከብ ዘሎ ብህዝባዊ ማዕበል ዝፍለጥ ተቓዋሚ ኣካሉን ካብ ዘርእይዎ ዘለዉ ድኽመታት ተላቂቕኖም ልዑል ናይ ቃልሲ ተርኡም ክጸወቱ ኣብ ምግባር፡ ተሳትፎኹም ብምዕዛዝ ህዝብናን ሃገርናን ካብ ውድቀትን ምብትታንን ንምድሓን፡ ገባቲ ስርዓት ህግደፍ ብምውጋድ ኣብ ሃገርና ደሞክራሲያዊ ለውጢ ንምርግጋጽ ሰጢሞም ብጽንዓት ክቃለሱ ንክበቕዑ መዳርግቲ ዘይብሉ ወሳኒ ናይ ቃልሲ ኣበርክቶኹም ክትጸወቱ ደግሓኤ በዚ ኣጋጣሚ ታሪኻዊት ዕለት-ዚኣ ናይ ቃልሲ ጸዋዒታ ተቕርብልኩም።

ዓወት ንኣርነታዊ ቃልስና!

ውድቀት ንጸረ-ህዝቢ ስርዓት ህግደፍ!

ደሞክራሲያዊ ግንባር ሓድነት ኤርትራ (ደ.ግ.ሓ.ኤ)

24 ግንቦት 2019